

رہبر معظم کا فضائیہ کے اعلیٰ اہلکاروں اور جوانوں سے خطاب - 7 / Feb / 2006

بسم اللہ الرحمن الرحیم

سات فروری (انیس بہمن) کو ایک قابل فخر کارنامہ انجام پذیر ہوا، اس دن فضائیہ کے جوانوں اور افسروں نے کربلائی قدم اٹھایا (یہاں تشریف فرما آپ نوجوان حضرات شاید اس عجیب و غریب اور فیصلہ کن موقع پر پیش آئے اس واقعہ کی اہمیت اچھی طرح درک نہ کر سکیں) صرف اسی ایک روز نہیں بلکہ ان پورے ستائیس سالوں پر اس واقعہ کے اثرات عیاں رہے ہیں۔

اس دوران ہمیں فضائیہ سے جن فخریہ کارناموں کی توقع تھی الحمد للہ اس نے وہ سبھی کچھ کر دکھایا۔ مقدس دفاع کے دوران فضائیہ نے کاربائے نمایاں انجام دیئے۔ مجھے نہیں معلوم آپ نوجوان فضائیہ کی دفاعی تاریخ سے واقف ہیں یا نہیں؟ بس اتنا جان لیجئے کہ کسی مقدس دفاع کے دوران کسی بھی فوج کو جتنی قربانیوں کی ضرورت پیش آسکتی ہے فضائیہ کو اتنی قربانیوں کی ضرورت پیش آئی اور اس فوج نے وہ ساری قربانیاں پیش کیں۔ یہ ساری چیزیں بلا کسی مبالغہ کے امانتداری سے نوجوان نسل کے سامنے بیان کی جانی چاہئیں مبالغہ کی ضرورت ہی نہیں ہے یہ واقعات خود اتنے عجیب اور عظیم ہیں کہ ہر بابصیرت دل کو اپنی جانب کھینچ لیتے ہیں۔

تعمیر و ترقی کے میدان میں بھی سب سے پہلے فضائیہ ہی نے خود کفیل ہونے کا بیڑا اٹھایا۔ حقیر نے خود کفالت کے میدان میں فضائیہ اور دیگر فوجی اداروں کی جہادی سرگرمیاں قریب سے دیکھی تھیں بڑے عمدہ کارنامے سرانجام پائے۔ استقلال اور مسلمان ایرانی فوج کی سربلندی و افتخار کی خواہش سب سے پہلے فضائیہ میں ابھری جس کے نتیجے میں نمایاں کارنامے انجام پائے اور بہت ساری مشکلات حل ہو گئیں۔

اب آپ فضائیہ کے جوان اپنی قدر و منزلت پہچانئے، فضائیہ بڑی اہم ہے بلکہ ایک لحاظ سے فیصلہ کن کردار کی مالک ہے۔ قوم کی سربلندی، وقار و آزادی کے سلسلہ میں اس وقت آپ کا دفاعی شعبہ بقیہ فوجی اداروں میں سب سے زیادہ اہم ہے لیکن یہ سارے اعلیٰ اہداف عزم و ارادہ، خود اعتمادی، توکل علی اللہ اور انتہک محنت کے بغیر حاصل نہیں ہو سکتے۔ بائیس بہمن کو فضائیہ کے جن جوانوں نے یہ عظیم قدم اٹھایا انہیں شاید خبر نہ رہی ہوگی کہ وہ کتنا بڑا کام کرنے جا رہے ہیں بس ایمان اور الہی عشق انہیں کشاں کشاں میدان میں لے آیا تھا لیکن ان کا قدم انقلابی تحریک میں بہرپور معاون ثابت ہوا لہذا ہر فوجی و غیر فوجی شعبہ کسی خاص موقع پر نہایت مؤثر کردار ادا کر سکتا ہے۔ خود اعتمادی رکھئے، اپنی اندرونی صلاحیتیں بروئے کار لائیے اور یہ ذہن میں رکھئیے کہ آپ اپنے عزم و ارادہ، خلاقیت اور انتہک محنت کے ذریعہ اعلیٰ پیمانہ پر قوم کی عزت کا ذریعہ بن سکتے ہیں یہ ممکن ہے ہم تجربہ کر چکے ہیں ایسا ہوا ہے۔ سخت فوجی ڈسپلن، خلوص اور توکل علی اللہ کے ساتھ منظم طور

پر آپ جو بھی کام کریں گے وہ نہایت مؤثر واقع ہوسکتا ہے۔

کربلا سبق ہے اٹھ کھڑے ہونے اور کسی چیز سے نہ ڈرنے کا، خطرات مول لینے اور میدان میں کود پڑنے کا اتنا بڑا کارنامہ حسین ابن علی (علیہما السلام) ہی کر سکتے تھے کوئی دوسرا نہ کر سکتا تھا اور نہ کر سکتا ہے لیکن اس بلند وبالا کوہ عمل کے دامن میں بھی بہت سارے کردار ہیں جو ہم آپ ادا کر سکتے ہیں۔

سالہا سال تک ہماری قوم کو وابستہ رکھا گیا، اس کی تہذیب اور خود اعتمادی جاتی رہی، خود اعتمادی کی جگہ یاس و ناامیدی نے لے لی۔ ایسا شاندار ماضی، حساس جغرافیائی پوزیشن، بے پناہ انسانی صلاحیتیں اور لاتعداد قدرتی ذخائر رکھنے والی قوم غیر ملکی طاقتوں کا لقمہ تر بن گئی کبھی برطانیہ تو کبھی امریکہ اس کا لہو پیتے رہے لیکن انقلاب نے ہمیں بیدار کر دیا، ہمیں ہوش آگیا یہی کربلائی کردار ہے۔ اس انقلاب عظیم نے ہماری تاریخ کا رخ موڑ دیا ہے اب ہم عزت و آزادی کی جانب گامزن ہیں اور اپنی قدرتی و انسانی استعدادیں بروئے کار لا کر آگے بڑھ رہے ہیں دنیا بھی کافی حد تک ہماری ترقی و پیشرفت کا اعتراف کر چکی ہے، دنیا کو اعتراف تو کرنا ہی پڑے گا لیکن ہمیں اس سلسلہ کو جاری و ساری رکھنا ہے۔ کابلی و آرام طلبی سے کوئی بھی قوم عزت و مقام حاصل نہیں کر سکتی۔ استقلال اور عزت و کرامت کا حصول قربانیاں چاہتا ہے۔ قربانیاں دینا ہوں گی محنت کرنا ہوگی انجام کار کو رجائیت اور حقیقت پسند نظروں سے دیکھنا چاہئے حقیقت پسندی خوش آئند ہوا کرتی ہے۔ آپ کو الجھاؤ میں مبتلا کرنا دشمن کی کوشش ہے ملک کے ہر شعبہ کا کچھ نہ کچھ فرض ہے مسلح افواج، اسلامی جمہوریہ فوج اور فضائیہ کے بھی اپنے مخصوص فرائض ہیں جنہیں باریک بینی، جہد مسلسل اور عزم و ہمت سے نبھایا جانا چاہئے۔

عالمی حالات حاضرہ ہمارے لئے اہم ہیں۔ ملاحظہ کیجئے کہ سائنس و ٹیکنالوجی کے میدان میں ایران کی ترقی پر عالمی استکبار کس قدر سیخ پا ہے۔ جوہری توانائی پران کا شور و غل ان کے ذہنی انتشار کا عکاس ہے۔ کسی دوسری قوم کے پاس اپنے بل بوتے پر سائنس و ٹیکنالوجی آجانا استکباری طاقتوں کو برداشت نہیں لہذا ایک قوم کے پاس اپنے بل بوتے پر حساس ایٹمی ٹیکنالوجی آجانے سے وہ پریشان ہیں۔ امریکی صدراوراس کے حواری جھوٹ موٹ میں بار بار ایٹمی اسلحہ کا تذکرہ کر رہے ہیں یہ اپنے جارحانہ موقف کی توجیہ ہے یہ تو انہیں پتہ ہی ہے کہ یہاں ایٹمی اسلحہ تیار کرنے کی بات نہیں بلکہ ایک قوم کے استقلال کا مسئلہ ہے۔ یہ لوگ عالمی اداروں کو بھی اپنا تابع کر لیتے ہیں جس سے ان اداروں کا وقار بار بار مجروح ہو تا رہتا ہے۔ این، پی، ٹی (NPT) اور عدم پھیلاؤ کا معاہدہ خود مغربیوں نے تیار کیا تھا اور سنیچر کو خود ہی اس کی دھجیاں اڑا دیں، اسے بے اثر بنا دیا۔ آخر دوسری قومیں کیوں ایسے لوگوں کی خواہشات کی تابع رہیں جنہیں زور و زبردستی کے سوا کچھ سوجتا ہی نہیں؟ جن کے نزدیک دوسری کسی قوم اور انسانیت نواز علم و اخلاق کی کوئی حیثیت نہیں۔ ہمارا اور ہمارے انقلاب کا دنیا کی تمام مسلم و غیر مسلم اقوام کے نام یہی پیغام ہے اسلامی جمہوریہ کے ذریعہ اٹھائے گئے اقدامات نے حجت تمام کردی ہے اسلامی جمہوریہ نے دو ڈھائی سال کے عرصہ میں ان کے تمام بیہانوں اور بدگمانیوں کا سد باب کرنے کی کوشش کی ہے لہذا مجبور ہو کر انہیں آخر میں کہنا پڑا ہے کہ بات ایٹمی اسلحہ کی نہیں بلکہ جوہری ٹیکنالوجی کی ہے۔

ان کی خواہش ہے کہ ایران کے پاس ایٹمی ٹیکنالوجی نہیں ہونی چاہئے تاکہ یہ ملک ہمیشہ دوسروں سے وابستہ اور پسماندہ رہے اور نتیجہ میں اقوام عالم پر تسلط پسندوں کی زیادتیاں کبھی ختم نہ ہوں۔ واضح سی بات ہے کہ ایران اب ان کی باتوں میں نہیں آنے والا اور نہ ہی یہ سب برداشت کر سکتا ہے وہ زمانہ چلا گیا جب امریکہ و برطانیہ کے سفیر تہران میں محمد رضا شاہ کے پاس بیٹھ کر اس سے جو چاہتے کرواتے تھے اور وہ بھی کرنے پر مجبور تھا آج کے ایران کا اس دور سے ہر گز موازنہ نہ کیا جائے۔

آج ایرانی قوم میدان میں ہے، حکام قومی عزائم اور خواہشات کا مظہر ہیں انہیں اس قوم کی طاقت کا مظہر بھی ہونا چاہئے ایسے حکام جو اس قوم کی عزت و وقار کا پاس نہ رکھ سکیں اس کے نمائندے نہیں ہیں۔ صدر محترم کا بیان اور ایٹمی ادارہ کو دیا گیا حکم اس قوم کے عزت و وقار کے عین مطابق ہے۔ حکام کی طرف سے لئے گئے فیصلے خاص طور سے ان کا آج کا فیصلہ عالمی سیاست اور تکنیکی مسائل میں ان کی بالغ نظری اور دوراندیشی کا عکاس ہے، سمجھ رہے ہیں کہ کیا کر رہے ہیں اور خوب آگے بڑھ رہے ہیں۔ جنہیں ایرانی قوم کی جانب سے لچک کی توقع ہے وہ جان لیں کہ ہم اپنے قومی وقار اور استقلال کے سلسلہ میں کسی بھی دھمکی میں نہیں آئیں گے۔ انقلاب کے ستائیس سال، مقدس دفاع اور دیگر تجربے ہم سے بار بار یہی کہہ رہے ہیں کہ اس ملک و ملت کی اجتماعی طاقت کم نہ سمجھنا۔

تسلط پسند طاقتوں کے پاس نہ زیادہ وسائل ہیں اور نہ زیادہ اختیارات، انہیں صرف جارحانہ زبان کے ذریعہ اپنا الوسیدھا کرنا آتا ہے۔ استکبار کے پاس سب سے بڑا ہتھیار جارحانہ لب و لہجہ ہے اگر اسلامی ممالک اور تیسری دنیا کی اقوام اپنی طاقت کا احساس کر لیں تو یہ ہتھیار ناکارہ ہو جائے گا ملت ایران کو اپنی طاقت کا احساس ہے۔

سب سے اہم بات یہ ہے کہ آزادی اظہار مغربی تمدن کے لئے رسوا کن ہے۔ سرکار رسالت مآب (ص) کی شان میں گستاخی ہمارے لئے سب سے زیادہ ناقابل برداشت ہے۔ یہ حرکت لیبرل ڈیموکریسی کی رسوائی ہے وہی لیبرل ڈیموکریسی جس کی علمبرداری پر مغربی دنیا کوناز ہے۔ جس آزادی اظہار کا یہ ڈھنڈھورا پیٹ رہے ہیں وہ کسی کو بولوکاسٹ نامی یہودیوں کے قتل عام کے افسانہ پر شک کی اجازت نہیں دیتے یہاں کوئی آزادی اظہار نہیں! یورپ میں بہت سے اسکالر، محقق، تاریخ داں اور صحافی ڈرکی وجہ سے اس افسانہ پر اپنے شکوک کا اظہار تک نہیں کر سکتے اس لئے کہ دیکھ چکے ہیں کہ اس سلسلہ میں جو زبان کھولتا ہے سزا پاتا ہے، جیل جاتا ہے، اس کی حرکات و سکنات پر نظر رکھی جاتی ہے، بہت سارے حقوق چھین لئے جاتے ہیں لیکن ڈیڑھ ارب مسلمانوں کے مقدسات کی توہین اور وہ بھی بلا وجہ، بغیر کسی لڑائی جھگڑے کے، بلا کسی پہل کے جائز اور آزادی اظہار کے تحت ہے۔ بات اخبارات یا کارٹونسٹ کی نہیں ہے انہیں تو صہیونیوں نے (اپنے گھٹیا مقاصد کے تحت) اس کام کے لئے پیسے دیئے ہوں گے بات یہ نہیں ہے بات یہ ہے کہ یورپی حکام اس گھٹیا حرکت کی وکالت کر رہے ہیں، آزادی اظہار کے نام پر اسے جائز قرار دے رہے ہیں! میرا خیال ہے کہ اس سب کے پیچھے کوئی گہری صہیونی سازش ہے، مسلمانوں اور عیسائیوں کو آپس میں ٹکرانے کی کوشش ہے، اس لئے کہ دنیا بھر میں مسلمانوں اور عیسائیوں

کا آمنے سامنے آجانا صہیونیوں کے لئے بڑی کام کی چیز ہے۔

گیارہ ستمبر کے واقعہ کے بعد امریکی صدر کی زبان سے نکل گیا کہ "صلیبی جنگ شروع ہو گئی ہے" پھر خیال آیا غلطی ہو گئی ہے ایسا نہیں کہنا چاہئے تھا تو یہاں بنائے لگے، اس وقت کسی نے اصل نقطہ پر توجہ نہیں کی کہ یہ کون سی "صلیبی جنگ" ہے۔ صلیبی جنگ کا مطلب عیسائیوں اور مسلمانوں کی جنگ ہوتا ہے۔ لہذا یہ لوگ اقوام عالم کو آپس میں ٹکرانے کا ماحول تیار کرنے میں لگے ہیں مسلمان اور عیسائی مذہبی قیادت کو بڑی ہوشیاری سے کام لینا ہوگا اور خیال رکھنا ہوگا کہ وہ کہیں ان خبیث سیاستدانوں کا آلہ کار نہ بن جائیں۔

کچھ سال قبل ایک یورپی سیاستدان نے مجھ سے ملاقات کے دوران مسلمانوں اور عیسائیوں کی جنگ کا تذکرہ کیا تو میں چونک گیا۔ وہ کوئی بہت زیادہ اہم شخص نہیں تھا لیکن چونکہ امریکہ کا تابع اور اس سے وابستہ تھا اور بے اس لئے اس کی اس بات نے مجھے چونکا دیا لیکن اسوقت صہیونی یورپ سمیت پوری عیسائی دنیا میں اسی کے لئے ماحول تیار کرنے میں لگے ہیں۔ ڈیڑھ دو مہینے قبل ایک ملک کے کسی اخبار نے توہین آمیز خاکہ شائع کئے اتنے عرصہ بعد وسطی و مغربی یورپ میں وہی خاکے بار بار شائع کرنے کا مقصد کیا ہے؟ اس کے پیچھے کس کا ہاتھ ہے؟ مسلمانوں نے بجا اور بر محل ردعمل ظاہر کیا اور کرنا بھی چاہئے تھا سرکار ختمی مرتبت (ص) کی ذات گرامی عالم اسلام کی محبتوں کا محور ہے، جملہ مسالک کے بیچ اتحاد و یکجہتی کا مرکز ہے مسلمانوں کا ردعمل اور غیرت کا اظہار بجا ہے لیکن سب جان لیں کہ مسلمانوں کا یہ بجا اور پاک غم و غصہ اور مظاہرے عیسائیوں کے خلاف نہیں بلکہ ان خبیث صہیونیوں کے خلاف ہیں جنہوں نے تسلط پسند دنیا کے سیاستدانوں کو اپنا کٹھ پتلی بنا رکھا ہے۔ ان کے پاس ذرائع ابلاغ کی بھی کمی نہیں اور موجودہ امریکی حکومت پوری طرح ان کی مٹھی میں ہے یورپ میں بھی سرگرم ہیں یہ سب ان کے خلاف ہے۔ فلسطین میں حماس کے ہاتھوں پٹنے کے بعد اب اس انداز میں شکست کی بھرپائی کرنا چاہتے ہیں، فلسطین میں گنوائی عزت اب اس طرح پانا چاہتے ہیں۔

امریکیوں نے با ضابطہ اعلان کیا کہ فلسطین میں جو گروہ حماس کا مقابلہ کرے گا ہم اسے پیسہ دیں گے اور دیا! پیسہ بھی دیا اور پروپیگنڈہ کا موقع بھی! لیکن امریکیوں اور غاصب صہیونیوں کی خواہشات کے برعکس حماس کے مجاہد جیت گئے اسلامی دنیا میں جہاں بھی آزادانہ اور منصفانہ انتخابات ہوں گے وہاں کے نتائج یہی ہوں گے امریکہ مخالف پارٹی ہی برسر اقتدار آئے گی وجہ یہ ہے کہ اس وقت لوگوں کی سوچ اور سیاسی رجحان امریکہ کے خلاف ہے۔

امریکہ اس وقت دنیا نہایت ہی متنفر ملک بن گیا ہے امریکہ سے صرف ہمیں نفرت نہیں بلکہ پورے خطہ کی رائے عامہ اس وقت امریکہ مخالف ہے عوام کے دلوں میں امریکہ سو فیصد ہار گیا ہے۔ شور و ہنگامہ جتنا مچا لے لیکن اوقات کا پتہ تب چلے گا جب عوام کی رائے سامنے آئے گی ان کے یہاں تناقض بھی ہے ایک طرف کہتے ہیں جمہوریت ہونی چاہئے دوسری طرف ہرجمہوریت ان کے نقصان میں ہے جہاں بس چلے وہاں جڑیں کاٹتے اور جہاں

بس نہ چلے وہاں دور سے زبرچہڑکتے ہیں۔

ملت ایران پورے صبر و ضبط سے اس حیرت انگیز منظر نامہ پر نگاہ رکھے ہوئے ہے، اپنے عظیم انقلاب کے ذریعہ عالم اسلام میں لگے پودے کی یکے بعد دیگرے نکل رہی شاخیں دیکھ رہی ہے، اپنے ہاتھوں لگائے پیڑ پر پھل آتے دیکھ رہی ہے جن کی تعداد مستقبل میں اور زیادہ ہوگی ہم پوری رفتار سے اپنی شاہراہ پر گامزن ہیں اور خدا کے فضل سے اسی طرح گامزن رہیں گے اور عزت و قارکی ساری چوٹیاں سر کر لیں گے جنگ و جدال سے نہیں صبر و استقامت سے! عزم و ارادے سے! حکمت عملی سے! جس طرح ابھی تک آگے بڑھتے اور کامیابیاں حاصل کرتے آئے ہیں۔

ملت ایران! آپسی اتحاد قائم رکھنا، ایمان محفوظ رکھنا، اپنے مضبوط ارادے بچائے رکھنا، اور یقیناً آپ اس سب پر قائم ہیں۔ بائیس بہمن (گیارہ فروری) کی ریلیوں میں انشا اللہ آپ ایک بار پھر دکھا دیں گے کہ آپ کیا کہنا چاہتے ہیں؟ کیا کرنا چاہتے ہیں؟ کیا ارادے رکھتے ہیں؟ دنیا آنکھیں کھول لے اور ہر سال کی طرح اس سال بھی گیارہ فروری کے جلوس کا نظارہ کرے۔

خدا کی ہدایت، نصرت و مدد اور اس کا فضل و کرم ہی ہمارا سب سے بڑا سہارا ہے۔ توفیق تو خدا دیتا ہے ہم صرف قدم بڑھانے کی کوشش کرتے ہیں ہماری کوششیں ناکام رہ جائیں اگر خدا کا فضل و کرم اور اس کی نصرت و ہدایت ہمارے شامل حال نہ ہو۔ اپنے قلوب کو ہدایت الہی کے لئے تیار کر لیجئے! خاص طور سے میں ملک کے جوانوں سے (فضائیہ میں ہوں یا کسی دوسرے ادارے میں) یعنی اپنے بچوں سے کہنا چاہوں گا کہ اپنے صاف دلوں اور پاک ضمیروں کی قدر پہچانئے، خدا سے محکم رابطہ رکھئیے، پہلے سے زیادہ اپنے دلوں کو نور الہی سے منور کیجئے، (انشا اللہ) حضرت بقیۃ اللہ (ارواحنا فداه) کی دعائیں آپ کے شامل حال رہیں۔

والسلام علیکم ورحمۃ اللہ وبرکاتہ